

ಸಾಮೂಹಿಕ ಕಲ್ಯಾಣ ಮಹೋತ್ಸವ

ಚಿತ್ರದುರ್ಗ, ಸೆ. 5 - ಅಜ್ಞಾನವು ಒಳ್ಳೆಯವರನ್ನಾಗಲು ಬಿಡುವುದಿಲ್ಲ. ಅಜ್ಞಾನದ ಜೊತೆ ಮೂರ್ಖತನ ಸೇರಿಕೊಳ್ಳುತ್ತದೆ. ಅಜ್ಞಾನ, ಮೂರ್ಖತನ, ದುಷ್ಟತನ ಇವು ಮಾನವ ಬದುಕಿನ ತಿರುವುಗಳು. ಇವುಗಳ ನಿವಾರಣೆಗೆ ಅಕ್ಷರ ಬೋಧಿಸುವ ಗುರು ಮುಖ್ಯನಾಗುತ್ತಾನೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಶ್ರೀ ಜಗದ್ಗುರು ಮುರುಘರಾಜೇಂದ್ರ ಬೃಹನ್ಮಠ ಮತ್ತು ಎಸ್.ಜೆ.ಎಂ. ಶಾಂತಿ ಮತ್ತು ಪ್ರಗತಿ ಫೌಂಡೇಶನ್ ಸಹಯೋಗದಲ್ಲಿ ನಡೆದ ಮೂವತ್ತನೇ ವರ್ಷದ ಒಂಬತ್ತನೇ ತಿಂಗಳ ಸಾಮೂಹಿಕ ಕಲ್ಯಾಣ ಮಹೋತ್ಸವದ ಅಧ್ಯಕ್ಷತೆ ವಹಿಸಿ ಮಾತನಾಡಿದ ಶ್ರೀಗಳು, ರಾಷ್ಟ್ರಪತಿ ದಿ| ಸರ್ವಪಲ್ಲಿ ರಾಧಾಕೃಷ್ಣನ್ ಅವರೊಮ್ಮೆ, ನನ್ನ ಜನ್ಮದಿನಾಚರಣೆ ಬದಲು ನನ್ನಂಥವರಿಗೆ ಶಿಕ್ಷಣ ನೀಡಿದವರನ್ನು ಸ್ಮರಿಸಬೇಕು ಎನ್ನುತ್ತಾರೆ. ಗುರುವಿನ ಕರ್ತವ್ಯ ಅರ್ಥ ಮಾಡಿಕೊಳ್ಳಬೇಕು. ಮಾನವಲ್ಲಿ ಅಜ್ಞಾನ ಬೆಟ್ಟದಷ್ಟಿದೆ. ಅಜ್ಞಾನ ಹೋಗಿ ಸುಜ್ಞಾನ ಬರಬೇಕು. ಆದರೆ ಸುಜ್ಞಾನ ಸುಮ್ಮನೆ ಬರುವುದಿಲ್ಲ. ಅದಕ್ಕೆ ಸಾಧನೆ, ಪ್ರಯತ್ನ ಮತ್ತು ಹಂಬಲ ಇರಬೇಕು. ಅಜ್ಞಾನ ಎಲ್ಲ ಅನಾಹುತಗಳಿಗೆ ಮೂಲ ಕಾರಣ. ಹಾಗಾಗಿ ಬದುಕಿನಿಂದ ಅಜ್ಞಾನವನ್ನು ದೂರ ಕಳುಹಿಸಬೇಕು. ಸುಜ್ಞಾನ ಇರುವಲ್ಲಿ ಒಳ್ಳೆಯ ಕೆಲಸಗಳು ನಡೆಯುತ್ತವೆ. ಸುಜ್ಞಾನ ಇರುವವರು ಸಂಪನ್ನರಾಗುತ್ತಾರೆ. ಅಜ್ಞಾನವು ಒಳ್ಳೆಯವರನ್ನಾಗಲು ಬಿಡುವುದಿಲ್ಲ. ಅಜ್ಞಾನದ ಜೊತೆ ಮೂರ್ಖತನ ಸೇರಿಕೊಳ್ಳುತ್ತದೆ. ಅಜ್ಞಾನ, ಮೂರ್ಖತನ, ದುಷ್ಟತನ ಇವು ಮಾನವ ಬದುಕಿನ ತಿರುವುಗಳು. ಇವುಗಳ ನಿವಾರಣೆಗೆ ಅಕ್ಷರ ಬೋಧಿಸುವ ಗುರು ಮುಖ್ಯನಾಗುತ್ತಾನೆ. ಅಕ್ಷರದೊಳಗಿನ ಅರ್ಥ ತಿಳಿಸುವವರು ಮತ್ತು ಆಧ್ಯಾತ್ಮಿಕ ಪ್ರಜ್ಞೆಯನ್ನು ಮೂಡಿಸುವವರು ಗುರುಗಳು. ಧಾರ್ಮಿಕ ಲೋಕದ ಗುರುಗಳು, ಅಕ್ಷರ ಲೋಕದ ಗುರುಗಳು ಆಗಬೇಕು. ನಮ್ಮ ಹಿರಿಯ ಗುರುಗಳಾದ ಮಲ್ಲಿಕಾರ್ಜುನ ಸ್ವಾಮಿಗಳು ನೂರಾರು ವಿದ್ಯಾಕೇಂದ್ರಗಳನ್ನು ತೆರೆದು ಜ್ಞಾನದೋಸಹ ಮಾಡಿದರು. ನಾವು ಅದನ್ನು ಮುಂದುವರಿಸಿಕೊಂಡು ಹೋಗುತ್ತಿದ್ದೇವೆ. ಆರೋಗ್ಯಪೂರ್ಣ ಸಮಾಜ ಸೃಷ್ಟಿಯಾಗಬೇಕಿದೆ. ಎಲ್ಲರು ಅವರವರ ಆರೋಗ್ಯ ಕಾಪಾಡಿಕೊಳ್ಳಬೇಕು. ಕೊರೋನಾ ಮಹಾಮಾರಿ ಬಂದಿರುವುದು ದುರಾದೃಷ್ಟಕರ ಎಂದು ನುಡಿದರು.

ನಗರಾಭಿವೃದ್ಧಿ ಪ್ರಾಧಿಕಾರ ಅಧ್ಯಕ್ಷ ಟಿ.ಬದರಿನಾಥ್ ಮಾತನಾಡಿ, ಮುರುಘಾಮಠ ನನಗೆ ವಿದ್ಯೆ ಕೊಟ್ಟ ಸಂಸ್ಥೆ. ನನ್ನ ಬೆಳವಣಿಗೆಯಲ್ಲಿ ಮುರುಘಾಮಠದ ಪಾತ್ರ ಇದೆ. ನಗರಾಭಿವೃದ್ಧಿ ಪ್ರಾಧಿಕಾರ ಎಂದರೆ ಕಟ್ಟಡ ಕಟ್ಟುವುದು, ಪಾರ್ಕ್ ನಿರ್ಮಿಸುವುದು ಮಾತ್ರವಲ್ಲ ಎಲ್ಲರ ಸಹಕಾರ ಮುಖ್ಯ. ಇಡೀ ಚಿತ್ರದುರ್ಗ ನಗರ ಸುಂದರ ನಗರವಾಗಬೇಕು ಎಂಬುದು ನನ್ನ ಕನಸು. ಶ್ರೀಗಳ ಸಹಕಾರ ನನಗೆ ಬೇಕಿದೆ. ಮಾತ್ರವಲ್ಲ ಶಾಸಕರ ಬೆಂಬಲವೂ ಬೇಕಿದೆ. ನನಗೆ ಸಿಕ್ಕ ಅಧಿಕಾರ ಸದುಪಯೋಗ ಮಾಡಿಕೊಳ್ಳುತ್ತೇನೆಂದರು.

ಇದೇ ಸಂದರ್ಭದಲ್ಲಿ 7 ಜೋಡಿ ನವ ವಧುವರರು ದಾಂಪತ್ಯ ಜೀವನಕ್ಕೆ ಕಾಲಿಟ್ಟರು. ಇದಕ್ಕೂ ಮುನ್ನ ಶಿಕ್ಷಕರ ದಿನಾಚರಣೆ ಅಂಗವಾಗಿ ಡಾ. ಶಿವಮೂರ್ತಿ ಮುರುಘಾ ಶರಣರು ಹಾಗೂ ಅತಿಥಿ ಗಣ್ಯರು ಡಾ. ಸರ್ವಪಲ್ಲಿ ರಾಧಾಕೃಷ್ಣನ್ ಅವರ ಭಾವಚಿತ್ರಕ್ಕೆ ಪುಷ್ಪನಮನ ಸಲ್ಲಿಸಿದರು. ಶರಣಾನಂದ ದೇವರು ರಚಿಸಿರುವ ಶಿವಹಂಸಾರೂಢ ಪ್ರಭು ವಚನ ಶತಕ ಪುಸ್ತಕವನ್ನು ಶ್ರೀಗಳು ಬಿಡುಗಡೆ ಮಾಡಿದರು.

ವೇದಿಕೆಯಲ್ಲಿ ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ.ಪರಮಶಿವಯ್ಯ, ಕಾರ್ಯನಿರ್ವಹಣಾಧಿಕಾರಿ ಎಂ.ಜಿ.ದೊರೆಸ್ವಾಮಿ, ಷಣ್ಮುಖಪ್ಪ (ಕೆಇಬಿ), ಸಿ. ರಾಮಕೃಷ್ಣ ಡಿಎಸ್‌ಎಸ್ ಮುಖಂಡರು ಮೈಸೂರು, ಪೈಲ್ಟನ್ ತಿಪ್ಪೇಸ್ವಾಮಿ ಇದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಪೆಂ್. ಸಿ.ಎಂ. ಚಂದ್ರಪ್ಪ ಸ್ವಾಗತಿಸಿದರು. ಬಸವರಾಜ ಶಾಸ್ತ್ರಿಗಳು ನಿರೂಪಿಸಿದರು.



